


INDRI FARRUGIA - IL-MEREMEW

Ghannej Mosti li għamel isem f'Malta u f'Amerika

(1920 – 1977)



Kitba ta' Peter Farrugia

Għal min hu dilettant ta' l-ghana, u hu ta' ċerta età, żgur li jiftakkru liz-ziju, maghruf bhala Indri tal-Mosta, jew Indri tal-Meremew, u żgur li għad baqa' hafna 'zigarelli' minn tiegħu fid-djar tad-dilettanti ta' l-ghana. Indri kellu vuċi mabluqa għall-ghana u kif smajtbom jtkellmu fuqu kemm il-darba, kellu l-vuċi "iżzoqqluk qalbek b'dak il-ksur" u għalkemm ma kienx jaf skola, kellu "genju ta' l-ghageb għat-taqbil u l-poeżija".

Indri twieled fil-5 ta' Novembru, 1920, minn Pietru Farrugia u Maddalena nee' Zammit. Kien it-tieni minn erba aħwa: Marija, Indri, Tonu u Ġużeppa, illum kollha mejtin. Minbarra l-laqam "Tal-Meremew" kellhom laqam ieħor "Tal-Ħaj".

Minn età żgħira, Indri kien diġa' juri l-kapaċità tiegħu fl-ghana. Meta spiċċa mill-iskola, ta' 14-il sena, kien mar maz-zija Spira li kienet tqassam il-hobż bil-hmara. Izda z-zija Spir ma' dametx ma' tagħtu s-sensja, għax minflok iqassam il-hobż, kien jieqaf taħt xi ħajt u joqod jgħanni għax-xemx... u għal xi erba dilettanti. Postu hađu huħ Toni li f'dan iż-żmien kien qiegħed jistudja l-Accordion, imma dan ma' kienx imqareb bħal Indri u baqa maz-zija Spir għal żmien twil. Indri aktar ma' beda jikber aktar qalbu saret marbuta ma' l-ghana, u sar maghruf mal-Mosta u ma' Malta. Kull fejn kien ikun jgħanni, aktarx ġol-hwienet tat-te', il-post kien ikun imballat bin-nies jisimghu lill-Indri l-Meremew jgħanni.

Meta waslet il-gwerra Malta, ġabruħ suldat mar-Royal Malta Artillery, jew aħjar kif kienet maghrufa dak iż-żmien, l-RMA. Xogħolu kien li jispara l-kanun meta jkun ġej xi attakk mill-ajru minn naha ta' l-għadu. Ġara li wara xi ftit taż-żmien, minhabba l-għaks li ġabet magħha l-gwerra, lis-suldati ma' tantx kienu jgħabbuħom bl-ikel. Imma Indri u shabu deherilhom li magħhom kienu qegħdin jimxu hażin iżejjed u għalhekk, darba minnhom ftieħmu biex fl-

attak li kien imiss, bhala protesta ma jisparawx. U hekk ġara. Għalxejn il-Fizzjal beda jgħajjat "fire" għax il-kanuni baqgħu ma sparawx. Lill-Indri u shabu għaddewhom "Court Martial". Qorti tas-servizz, u weħlu sena ħabs, li kien f'Ta Giorni. Huħ Toni, li kif għidna kien ibiegh il-hobż, kien tistgħa tghid imur kuljum jehodlu xi ħaġa ta' l-ikel u xi żewġ hobżiet. Indri ma' qagħadx lura milli jgħanni u jderri lill-shabu fil-habs. Izda dan il-habs Ta' Giorni kien intlaqat mill-bombi u għalkemm Indri ma' kien ġralu

xejn, wieħed minn shabu kien miet u Indri kien hadha bi kbira wisq u għal ftit żmien kien waqaf milli jgħanni. Minn hawnhekk kienu haduħom ġo ħabs is-Salini... imma sa' fl-aħħar is-sentenza spiċċat.

Indri kien iżżewweġ lill-Ġola, bil-laqam "Ta Riegna" tfajla li kienet toqod fl-istess triq, meta l-gwerra kien għada fl-aqwa tagħha. Kellhom

hamest itfal, 3 subien u żewġ ibniet.

Wara l-gwerra kien dahal jaħdem mal-Gvern. Indri baqa jibbrilla fl-ghana u għad-dilettanti ta' dak iż-żmien kien qisu xi Re. Kull fejn sejjer, kemm jekk il-Mosta, kemm jekk iż-Żejtun, jew aħjar, il-Qajjenza – il-mekka ta' l-ghana, kien dejjem imdawwar bil-Mostin qaçoċċa miegħu, għax kif jgħidu, tghidx kemm kienu mkabbrin bih.

Indri kellu zijuh jgħix l-Amerika. Darba minnhom, dan iz-ziju ġie vaganza Malta u lill-Indri ħajru jitla l-Amerika. Indri ma tantx kellu ħajra jhalli pajjiżu, għax il-Mosta u



l-festa ta' Santa Marija kienu għall-qalbu wisq. Izda z-ziju baqa' jissikkah biex jitla, sakemm fl-ahħar Indri ddeċieda li jipprova xortih l-Amerika. Izda l-Amerika ma setax jidhol, u l-ewwel kellu jagħmel xi żmien il-Kanada. Hemmhekk iltaqa ma' Toni Skalambja, għannej iehor mill-Mosta wkoll, u flimkien kienu jmorru jgħannu għal-Maltin tal-Kanada. Hawnhekk Indri ukoll għamel suċċess u meta wasal il-waqt li jmur l-Amerika, ħalla vojt kbir għad-dilettanti ta' l-għana li kienu jgħixu fil-Kanada. Biex seta jmur l-Amerika, kien għamillu l-garanti għannej iehor kbir, in-Nammru. Indri u l-familja marru jgħixu Detroit. Meta f'Settembru tal-2004 jien mort Detroit mal-banda Nicolò Isouard, kelli l-opportunità li niltaqa mal-mara ta' Indri, Gola, li għada mimlija bl-ghomor, u mat-tfal tiegħu kollha u mal-familji tagħhom. Tista tghid li hlief ma' Gola u kuġina waħda, Madeline, kont għadni qatt ma' ltaqajt u għalhekk issa kelli x-xorti niltaqa mal-bqija tal-familja.

Minn Detroit, Indri, n-Nammru, u xi għannejja ohra bdew jibgħatu 'ż-żigarelli' ta' l-għana lill-għannejja hawn Malta. Tnejn minn dawn l-għannejja kienu il-Bambinu u Żaren ta' Vestru, li kienu ħbieb kbar ta' Indri, u li kienu jibgħatu žigarelli bl-għana minn tagħhom minn hawn Malta lejn Detroit. B'hekk inholqot katina bejn dawn l-għannejja

kbar bejn Malta u Detroit u zammet hajja din it-tradizzjoni u kultura Maltija. Indri u shabu kienu wkoll iżommu kuntatt ma' shabhom l-għannejja għewwa l-Kanada, bħal Karmnu l-Pikipakk u Toni Skalambja, u mhux l-ewwel darba li qasmu l-fruntiera biex jgħannu flimkien.

Fis-sajf tal-1964 Indri kien gie Malta għal-holiday. Intlaqa b'ferh kbir minn shabu l-għannejja Maltin u tistgħu taħsbu kemm serati ta' Ghana kienu saru fil-ftit gimgħat li Indri dam Malta. Lili kien għamel minn kollox biex ittellaġni miegħu l-Amerika, izda jien dejjem kelli l-ħsieb li mmur l-Awstralja, kif fil-fatt kont għamilt. Meta wasal iż-żmien biex jitlaq, inhasset dieqa kbira fost shabu u biex juruh ir-rikonoxximent lejħ, ħbiebu l-Bambinu u Żaren ta' Vestru kienu tawh tazza kbira biex iżommha bhala rikordju taż-żjara tiegħu f'Malta.

Lura f'Detroit Indri baqa għaddej bl-għana li tant kien iħobb. Izda ftit snin wara, fl-età ta' 56 sena. Indri hakmitu marda li ma setax ifieq minnha u fil-25 ta' Lulju, 1977, ruħu ttajret lejn is-sema. Indri halla din id-dinja, izda l-ispirtu tiegħu għadu haj fil-memorji tad-dilettanti ta' l-għana u fil-qlub ta' shabu l-għannejja kollha.

FRANCESCO FENECH LTD

Terrazzo • Marmoresina • Marble
Granite • Cement Tiles
Ceramics & Paving Blocks

Works & Offices:

Valletta Road, Mosta MST 09 - Malta

Tel: 21 434555 - 21 419054

Fax: 21 433517